

Eitt gott og mennandi arbeidsumhvørvi

Kommunala Arbeidsgevarafelagið og Tannlæknafelegið (hereftir partarnir) staðfesta, at eitt gott arbeidsumhvørvi og eitt álitisríkt samstarv er avgerandi fyri, at starvsfólk og leiðsla trívast. Hetta er tí eisini avgerandi fyri góðskuna tá arbeidsuppgávur verða loystar, og fyri produktivitatin á arbeidsplassinum. Partarnir vilja í samstarvi seta fokus á, at stimbra eitt gott arbeidsumhvørvi – herundir eisini sálarliga arbeidsumhvørvið.

Felags eyðkenni fyri arbeidsplass við góðum arbeidsumhvørvi er, at fylgjandi eyðkenni ganga aftur: Álit, sínámillum virðing og viðurkenning.

Fyritreytin fyri hesum er eitt gott samstarv og leypandi samskipti millum leiðslu og starvsfólk, her ímillum álitisfólk og trygdarumboð. Eisini er fyritreytin ein góð felags uppfatan av, hvør kósin er, hvørjar kjarnu arbeidsuppgávurnar eru, innan hvørjar karmar hesar skulu loysast, og fatan av hvørjar væntanirnar eru til, hvussu arbeidsuppgávurnar skulu loysast.

Fyri at tryggja eitt gott og mennandi arbeidsumhvørvi, er týðandi, at øll á arbeidsplassinum taka ábyrgd. Leiðslan, samstarvsnevnd, álitisfólk og starvsfólk mugu tí taka felags ábyrgd – bæði fyri, at tað gongur væl, og tá møguligir trupulleikar eru og skulu loysast.

Er arbeidsumhvørvið ikki nóg gott – eitt nú sálarliga – kann hetta elva til størri sjúkrafráveru, mistrivna, at fólk fara úr starvi, og at arbeidsuppgávur ikki verða loystar so væl sum møguligt.

Fyri at fyrirbyggja hesum, hevur tað stóran týdning leypandi at halda eyga við arbeidsumhvørvinum, og at taka fatur í og loysa trupulleikar, um tekin er um, at trupulleikar eru við arbeidsumhvørvinum. Fyri at kunna arbeiða málrættað við at tryggja eitt gott og mennandi arbeidsumhvørvi krevst vitan um tey viðurskipti, sum ítökiliga kunnu hava jaligan ella neiligan týdning fyri arbeidsumhvørvið.

Partarnir eru samdir um, at stuðla átøkum, ið fremja eitt gott og mennandi arbeidsumhvørvi. Partarnir ásanna, at munur er á ymiskum arbeidsplassum, arbeidsuppgávum og starvsfólkum. Átøk mugu tí taka útgangsstøði í eini felags fatan av, at tey átøk, ið gera størstan mun eru tey, ið taka útgangsstøði í umstøðunum á ítökiligu arbeidsplassunum.

Kommunala Arbeidsgevarafelagið fer at kunna leiðslur og starvsfólk á kommunalimum arbeidsplassum um stóra týdningin av, at leiðsla og starvsfólk í felag tryggja eitt gott arbeidsumhvørvi. Eisini fer Kommunala Arbeidsgevarafelagið í sáttmálatíðarskeiðnum at gera vegleiðing um, hvussu leiðslur og starvsfólk skulu fyrihalda seg, um starvsfólk eru strongd. Hartil fer Kommunala Arbeidsgevarafelagið í næstum at seta í verk vegleiðing um sjúkrafráveru. Vegleiðingarnar verða gjørdar í samráð við fakfeløgini.